

विभागीय आयुक्त व जिल्हाधिकारी
यांच्या मंत्रालयातील उपस्थितीबाबत.

महाराष्ट्र शासन,
शासन परिपत्रक, क्र.संकिर्ण-०४/२०१०/प्र.क्र. ४०/ई-१,
मंत्रालय, मुंबई - ४०० ०३२.
दिनांक : ७ मे, २०१०.

संदर्भ : शासन परिपत्रक, महसूल व वन विभाग, क्र.संकिर्ण-२००८/प्र.क्र. २७/ई-१, दि. १५.४.२००८.

परिपत्रक

संदर्भाधीन परिपत्रकान्वये महसूल व वन विभागाची पूर्व परवानगी घेतल्याशिवाय जिल्हाधिका-यांना मंत्रालयात बैठकीसाठी बोलाविण्यात येऊ नये अशा सूचना सर्व मंत्रालयीन विभागांना देण्यात आल्या आहेत. तथापि, असे निदर्शनास आले आहे की, या विभागाची पूर्वानुमती न घेताच विभागीय आयुक्त व जिल्हाधिकारी ह्या महसूल विभागाच्या अधिपत्याखालील क्षेत्रिय स्तराच्या महत्वाच्या अधिका-यांना वेळोवेळी मंत्रालयात बैठकीसाठी बोलाविण्यात येते. त्यामुळे दैनंदिन महत्वाच्या क्षेत्रिय कामावर प्रतिकूल परिणाम होतो.

२. तरी, विभागीय आयुक्त व जिल्हाधिकारी यांच्या अनुपस्थितीमुळे क्षेत्रिय कामकाजावर विपरित परिणाम होऊ नये, तसेच मंत्रालयीन विभागांच्या धोरणात्मक निर्णय प्रक्रियेत क्षेत्रिय अधिका-यांकडून आवश्यक असलेला सहभाग व विविध योजनांचा आढावा व संनियंत्रण यालाही बाधा पोहचू नये म्हणून विभागीय आयुक्त व जिल्हाधिकारी यांच्या मंत्रालयातील उपस्थितीबाबत पुढीलप्रमाणे कार्यपद्धतीचा अवलंब करण्यात यावा :-

१) फक्त मा. राज्यपाल, मा. मुख्यमंत्री, मा. उपमुख्यमंत्री, मा. मंत्री (महसूल), मा. राज्यमंत्री (महसूल), मुख्य सचिव, अपर मुख्य सचिव (महसूल) व अपर मुख्य सचिव (मदत व पुनर्वसन) यांचेकडे आयोजित बैठकांसाठी विभागीय आयुक्त किंवा जिल्हाधिकारी यांनी उपस्थित राहणे आवश्यक आहे. त्यासाठी महसूल व वन विभागाची पूर्व अनुमती घेण्याची आवश्यकता नाही. मात्र, अशा बैठकांना उपस्थित राहत असल्याबाबतची सूचना संबंधित अधिका-यांनी महसूल व वन विभागाकडे पाठविणे आवश्यक राहिल.

२) मंत्रालयीन प्रशासकीय विभागांच्या स्तरावर आयोजित करण्यात आलेल्या बैठकांसाठी विभागीय आयुक्त किंवा जिल्हाधिकारी यांना बोलाविण्यात येऊ नये.

सर्व विभागीय आयुक्तांनी जिल्हाधिकारी व मुख्य कार्यकारी अधिकारी यांच्या आढावा बैठकीसाठी प्रत्येक महिन्यातील एक वार निश्चित करावा. मासिक

बैठकीसाठी निश्चित केलेल्या दिवसाची माहिती त्यांनी सर्व मंत्रालयीन प्रशासकीय विभागांच्या सचिवांना द्यावी. जेणेकरून विभागीय आयुक्तांनी निश्चित केलेल्या दिवशी मंत्रालयीन प्रशासकीय विभागांच्या सचिवांना त्यांच्या विभागाशी संबंधित मुद्द्याबाबत विभागीय आयुक्त व जिल्हाधिकारी यांचे बरोबर संवाद साधता येईल.

३) सद्या मंत्रालयात तसेच क्षेत्रिय स्तरावर सर्व विभागीय आयुक्त व जिल्हाधिकारी यांच्या कार्यालयात "व्हिडीओ कॉन्फरन्सींग" ही सुविधा उपलब्ध करून देण्यात आली आहे. क्षेत्रिय अधिका-यांना वारंवार बैठकांसाठी मंत्रालयात न बोलाविता सदर सुविधेचा वापर करून मंत्रालयीन प्रशासकीय विभागांनी आवश्यकतेनुसार विभागीय आयुक्त व जिल्हाधिकारी यांच्याशी संपर्क साधावा.

४) याशिवाय, अत्यंत अपरिहार्य परिस्थितीत व तातडीने विभागीय आयुक्त किंवा जिल्हाधिकारी यांची उपस्थिती मंत्रालयात अनिवार्य असल्यास त्यासाठी अपर मुख्य सचिव(महसूल) यांची लेखी / मौखिक संमती प्राप्त करून घ्यावी. अशी संमती प्राप्त करून घेण्याची जबाबदारी संबंधित क्षेत्रिय अधिका-याची असेल.

३. सदरचे परिपत्रक महाराष्ट्र शासनाच्या वेबसाईटवर उपलब्ध करण्यात आले असून त्याचा संगणक संकेतांक २०१००५०७२११८४३००१ असा आहे.

महाराष्ट्राचे राज्यपाल यांच्या आदेशानुसार व नावांने,

(चं. भा. म्हात्रे)
उपसचिव, महाराष्ट्र शासन

प्रति,

मा. राज्यपालांचे सचिव, राजभवन, मुंबई,
मा. मुख्यमंत्री यांचे प्रधान सचिव, मंत्रालय, मुंबई,
मा. उपमुख्यमंत्री यांचे प्रधान सचिव, मंत्रालय, मुंबई,
सर्व मंत्री यांचे खाजगी सचिव, मंत्रालय, मुंबई,
सर्व राज्यमंत्री यांचे खाजगी सचिव, मंत्रालय, मुंबई,
सर्व अपर मुख्य सचिव / प्रधान सचिव / सचिव, मंत्रालय, मुंबई,
सर्व मंत्रालयीन विभाग,
सर्व विभागीय आयुक्त,
सर्व जिल्हाधिकारी,
सर्व सहसचिव / उप सचिव, महसूल व वन विभाग, मंत्रालय, मुंबई,
सर्व अवर सचिव / कार्यासन अधिकारी, महसूल व वन विभाग, मंत्रालय, मुंबई,
निवडनस्ती (ई-१ कार्यासन), महसूल व वन विभाग, मंत्रालय, मुंबई.